

బిఎస్ఎన్ఎల్ను మూసివేసే పాలకుల చర్యలు

2019 ఫిబ్రవరి 18, 19, 20 తేదీల్లో దేశవ్యాపితంగా బిఎస్ఎన్ఎల్ ఉద్యోగులు, అధికారులంతా తమ విధులు బహిష్కరించి సమ్మేళనం యాత్రా దీర్ఘకాలంగా అపరిష్కృతంగా వున్న తమ సమస్యలను ప్రజలందరి దృష్టికి తీసుకువచ్చారు. రాష్ట్రీయ స్వయంసేవక్ సంఘయొక్క కార్మిక విభాగమైన భారతీయ మజ్దూర్ యూనియన్ మినహా అన్ని కేంద్ర కార్మిక యూనియన్లు సంయుక్తంగా తమ కోర్కెల పత్రాన్ని ప్రజలముందు, ప్రభుత్వం ముందు వుంచాయి.

15 శాతం ఫిట్మెంట్తో కలిపి 3వ వేతన సవరణ కమిషన్ రిపోర్టును అమలుచేయాలని; బిఎస్ఎన్ఎల్ యాజమాన్యం అందజేసిన ప్రతిపాదనల ప్రకారం బిఎస్ఎన్ఎల్కు 4-జి స్పెక్ట్రమ్ కేటాయించాలని; వేతన సవరణ నుండి పెన్షన్ సవరణను విడగొడుతూ కేంద్ర సమాచార శాఖ సహాయమంత్రి ఇచ్చిన హామీని అమలు చేయాలని; 2017 జనవరి 1 నుండి బిఎస్ఎన్ఎల్లో ఉద్యోగ విరమణ చేసిన వారందరికీ పెన్షన్ను సవరించాలని; ప్రభుత్వ నిబంధనలకు అనుగుణంగా బిఎస్ఎన్ఎల్ తనవంతు పెన్షను చందాను పెంచాలని; రెండవ వేతన సంఘం పేర్కొన్న అంశాలలో నిలిపి వుంచిన అంశాలను పరిష్కరించాలని ఈ సమ్మే సందర్భంగా రూపొందించిన కోర్కెల పత్రంలో వారు పేర్కొన్నారు.

అలాగే, బిఎస్ఎన్ఎల్ ఏర్పాటు సమయం లోనే దాని ఆర్థిక స్వయం మనుగడ గురించి తీసుకున్న నిర్ణయం ఇంకా అమలుచేయ వలసిందిగానే వుంది. బిఎస్ఎన్ఎల్ డైరెక్టర్ బోర్డులో ఖాళీలన్నింటిని భర్తీచేయటంతోపాటు, బిఎస్ఎన్ఎల్ ప్రతిపాదనల కనుగుణంగా బ్యాంకురుణాలు పొందేందుకు వీలుగా ప్రభుత్వం ఓ ఉత్తర్వును జారీచేయాలని ప్రస్తుతం బిఎస్ఎన్ఎల్ ఉద్యోగులు, అధికారులంతా డిమాండ్ చేస్తున్నారు. బిఎస్ఎన్ఎల్ యొక్క భూయాజమాన్య విధానాన్ని ఎలాంటి ఆలస్యం లేకుండా ఆమోదించాలని, బిఎస్ఎన్ఎల్ ఏర్పాటు సందర్భంగా మంత్రిమండలి తీసుకున్న నిర్ణయాని కనుగుణంగా అన్ని ఆస్తులను బిఎస్ఎన్ఎల్కు బదలాయించే క్రమాన్ని, పరివర్తనా క్రమాన్ని పూర్తిచేయాలని; బిఎస్ఎన్ఎల్ మొబైల్ టవర్లను టెలికామ్ కంపెనీలు వినియోగించుకునేందుకు, నిర్వహించుకునేందుకు వీలుకల్పించే విధానాలన్నింటినీ రద్దుచేయాలని వారు కోరారు.

మరోవైపున ఢిల్లీ కేంద్ర కార్యాలయంగా వున్న టెలికంశాఖ ఈ సందర్భంలో ఒక ప్రకటన చేసింది: “బిఎస్ఎన్ఎల్ను పునరుజ్జీవింపజేసే విధంగా డిజిటల్ కమ్యూనికేషన్స్ కమిషన్(డిసిసి) పరిగణలోకి తీసుకునే దానికొరకు ఒక ప్రతిపాదనకు తుదిరూపమిచ్చే క్రమంలో టెలికామ్శాఖ వుండ”నే ప్రకటన, దాని వెన్నుంటే కేంద్రప్రభుత్వం బిఎస్ఎన్ఎల్ను మూసివేయ నుందని వెల్లడిచేసే వార్తలు వెలువడ్డాయి. టెలి కమ్యూనికేషన్స్ శాఖ కార్యదర్శితో బిఎస్ఎన్ఎల్ అధికారుల సమావేశానంతరం బిఎస్ఎన్ఎల్ మూసివేతతో సహా అన్ని అవకాశాలను పరిగణలోకి తీసుకోవలసిందని కేంద్రప్రభుత్వం మార్గనిర్దేశం చేసినట్లుగా మొదటిగా ‘టైమ్స్ ఆఫ్ ఇండియా’ వార్తను ప్రచురించింది.

2000 సం॥రంలో బిఎస్ఎన్ఎల్ ఏర్పాటు జరిగిన నాటినుండి 2009 సం॥వరకు ప్రభుత్వ సేవారంగ సంస్థ అయిన బిఎస్ఎన్ఎల్ లాభాలను ఆర్జిస్తూనే వుంది. ఏమైనా, 2016-17 నాటికి బిఎస్ఎన్ఎల్ వార్షిక నష్టం రూ.4,793 కోట్లు కాగా, 2017-18 నాటికి అది 7,992 కోట్లకు చేరింది. ఈ కాలంలో ఒక్క బిఎస్ఎన్ఎల్ మాత్రమే నష్టాలను చవిచూడ లేదు. కేంద్రంలో వరుసగా అధికారంలోనున్న ప్రభుత్వాలు చేపట్టిన విధానాలే ఈ నష్టాలకు కారణమనేది స్పష్టం. గ్రామీణ ప్రాంతానికి టెలిఫోన్ సేవలందించటంలో లేదా మరో ఇతర ఆర్థిక ప్రయోజనం లేని సేవలనందించే తప్పనిసరి చర్యలు చేపట్టిన సందర్భాలలో, బిఎస్ఎన్ఎల్కు పూర్తిగా పరిహారాన్ని అంద జేయాలని బిఎస్ఎన్ఎల్ ఏర్పాటు సందర్భంగా మంత్రివర్గ ఉపసంఘం నిర్ణయించింది. గ్రామీణ ప్రాంతాలలో తీగెల ద్వారా టెలిఫోన్ సేవలందించినందుకుగాను ఏర్పడే నష్టానికి అనుగుణంగా పరిహారాన్ని అందజేయటమనేది క్రమపీ తగ్గతూ రావటమేగాక, అంతిమంగా పూర్తిగా రద్దుచేశారు; ఈ విధంగా బిఎస్ఎన్ఎల్ను పూర్తిగా నష్టాలలో ముంచారు.

2007 నుండి 2012 మధ్య చాలాకాలం పాటు బిఎస్ఎన్ఎల్ తన మొబైల్రంగ సేవలను విస్తరించటానికి అవసరమైన సామాగ్రిని సమకూర్చుకోనీయకుండా అనవసరంగా ప్రభుత్వం అనేక అభ్యంతరాలను లేవనెత్తి దానిని నిరోధించింది.

2010లో ప్రభుత్వం బిఎస్ఎన్ఎల్కు 3-జి స్పెక్ట్రమ్ను, బ్రాడ్బ్యాండ్ వైర్లెస్ యాక్సెస్ (బిడబ్ల్యుఎ) స్పెక్ట్రమ్లను వాణిజ్యపరంగా లాభదాయకంగాని ప్రాంతాలలో కేటాయించ టమేగాక, ఈవిధంగా కేటాయించినందుకుగాను బిఎస్ఎన్ఎల్నుండి 18,500 కోట్ల రూ॥ భారీమొత్తాన్ని వసూలుచేసింది. ఈవిధంగా బిఎస్ఎన్ఎల్కు వున్న ఆర్థిక నిల్వలలోని అధిక భాగాన్ని కొల్లగొట్టింది.

ఇవి-బిఎస్ఎన్ఎల్ను ఉద్దేశ్యపూరితంగా నష్టాలలోకి నెట్టడానికి ప్రభుత్వం చేపట్టిన చర్యలనేది స్పష్టమౌతోంది.

అదే సమయంలో ప్రభుత్వం వివిధ మార్గాలలో ప్రైవేటు టెలికామ్ సంస్థలను ప్రోత్సహిస్తూ వచ్చింది. తదనుగుణంగా నిబంధనలను మార్పులు, చేర్పులతో సడలింప జేయటంతోపాటు ఉల్లంఘనలకు సైతం పాల్పడింది.

1999 సం॥లో ఆపద్ధర్మ ప్రధానిగా వాజ్పేయి వున్న కాలంలోనే నిబంధనలను అతిక్రమించి ప్రైవేటు టెలికాం సంస్థలు టెండర్లో పేర్కొన్న విధంగా చెల్లించవలసివున్న లైసెన్స్ రుసుమును సైతం తగ్గించివేసింది. దీనికారణంగా ప్రభుత్వ

ఖజానాకు 43వేల కోట్ల రూ॥ నష్టం వాటిల్లిందని పార్లమెంట్‌లో ఓ ప్రశ్నకు సమాధానంగా ప్రభుత్వం పేర్కొంది. దీనినే 'టెలికామ్ స్కాం' అని పేర్కొంటున్నారు.

ప్రైవేటు టెలికామ్ సంస్థలు బ్యాంకుల నుండి తీసుకున్న అప్పులను తిరిగి చెల్లించే విషయంలో కేంద్రప్రభుత్వం వారికి పూర్తి సహాయ సహకారాలందజేయటంతోపాటు అనేక రాయితీలను ఇప్పించేందుకు కృషిచేసింది. ప్రభుత్వానికి ప్రైవేటు టెలికాం సంస్థలు చెల్లించాల్సిన స్పెక్ట్రమ్ ఛార్జీల కిస్తీ చెల్లింపులను 10 సం॥ల నుండి 16 సం॥లకు పెంచింది. అలాగే ఇంకా మరిన్ని రాయితీలు కల్పించటానికి వున్న అవకాశాలను కూడా ప్రభుత్వం పరిశీలిస్తోంది.

అయితే, బిఎస్ఎన్ఎల్‌కు మాత్రం ప్రభుత్వం ఎలాంటి రాయితీలూ ఇవ్వలేదు. బిఎస్ఎన్ఎల్‌కు 4-జి స్పెక్ట్రమ్ కేటాయింపును సైతం ఆలస్యం చేస్తోంది. ప్రస్తుత సంక్షోభాన్ని అధిగమించేందుకు జాతీయ బ్యాంకులనుండి రుణం పొందేందుకు వీలుగా బిఎస్ఎన్ఎల్‌కు 'లెటర్ ఆఫ్ కాన్ఫిడెన్స్'ను అందివ్వటానికి కూడా ప్రభుత్వం నిరాకరించింది. బిఎస్ఎన్ఎల్ ఏర్పాటు నాడు ప్రభుత్వం జారీచేసిన ఆదేశాల ప్రకారం టెలికమ్యూనికేషన్స్ శాఖయొక్క భూములు, ఆస్తులన్నింటినీ బిఎస్ఎన్ఎల్‌కు బదలాయించాల్సి వుండగా, దీనిని ఇంకా చేపట్టవలసినదిగానే వుంది.

దేశీయంగా ఉత్పత్తి అయిన టెలికమ్ పరికరాలను, సామాగ్రిని మాత్రమే ఉపయోగించుకోవాలని ప్రైవేటు టెలికామ్ సంస్థలను ప్రభుత్వం వత్తిడి పెట్టకపోవటమనే వాస్తవమే, టెలికాం సామాగ్రి తయారీలో స్వయంపోషకంగా రూపొందాలనే లక్ష్యం దెబ్బతినటానికి కారణంగా వుంది. టెలికమ్ నెట్‌వర్క్‌ను విస్తృతపరచు కోవటానికి ప్రస్తుతం వినియోగిస్తున్న సామాగ్రిలో 80శాతం విదేశాలనుండి దిగుమతి చేసుకో వటమేగాక, ఇందుకుగాను ఏటా 50వేల కోట్ల రూ॥ను ఆయా దేశాల సంస్థలకు చెల్లిస్తున్నాము.

3-జి స్పెక్ట్రమ్ వేలం జరిగిన 2010 సం॥లో, బిఎస్ఎన్ఎల్ తన 22 సర్కిళ్ళకుగాను 20 సర్కిళ్ళ పరిధిలో 3-జి స్పెక్ట్రమ్‌ను సాధించు కోగలిగింది. ఇందుకుగాను భారత ప్రభుత్వానికి బిఎస్ఎన్ఎల్ 10,187 కోట్ల రూ॥ చెల్లించాల్సి వుంటుంది. భారతీ ఎయిర్టెల్, అనిల్ అంబానీకి చెందిన రిలయన్స్ కమ్యూనికేషన్స్, ఎయిర్ సెల్, ఐడియా, ఒడాఫోన్, టాటా టెలిసర్వీసెస్, ఎస్-టెల్‌వంటి ప్రైవేటు సంస్థలన్నీ కూడా 3-జి స్పెక్ట్రమ్ వేలంలో పాల్గొన్నాయి. మొత్తంమీద భారత ప్రభుత్వం 67,718 కోట్ల 95 లక్షల రూ॥లను వేలంపాట ద్వారా పొందగలిగితే, ఇందులో 50,968 కోట్ల 37 లక్షల రూ॥లు ప్రైవేటు టెలికాం సంస్థలనుండి కాగా, మిగతా మొత్తమంతా ప్రభుత్వానికి చెందిన బిఎస్ఎన్ఎల్, ఎమ్‌టిఎన్ఎల్‌ల నుండి పొందింది.

2014 ఎన్నికలలో అధికార సమీకరణాలలో మార్పులు వచ్చినా ప్రభుత్వరంగ టెలికాం విభాగంపట్ల విధానంలో మాత్రం మార్పుమీలేదు. 2019 సం॥లో కేంద్రంలో తిరిగి ఎన్‌డిపి అధికారంలోకి వచ్చి, తిరిగి అదే విధానాలను కొనసాగించనుంది. గతంలో కాంగ్రెస్ నాయకత్వంలోని యుపిఎ, ప్రస్తుతం బిజెపి నాయకత్వంలోని ఎన్‌డిపిలు రెండూ బిఎస్ ఎన్ఎల్‌ను మూసి వేసేందుకు ప్రయత్నిస్తున్నాయి.

2015 మార్చిలో 3-జి స్పెక్ట్రమ్ గురించిన మరో వేలంపాట నిర్వహించారు. టెండర్ విధానంద్వారా ప్రభుత్వం 1,09,874 కోట్ల రూ॥లు పోగేసుకుంది. ఐడియా, రిలయన్స్, ఒడాఫోన్, ఎయిర్టెల్, మొదలైన సంస్థలు వేలంపాటలో పాల్గొని, ఉనికిలోవున్న తమ స్పెక్ట్రమ్ హక్కులను సమర్థించుకున్నాయి. అయితే టాటా టెలిసర్వీసెస్, యునినార్, ఎయిర్ సెల్, రిలయన్స్ జియో వంటి సంస్థలు కేవలం 4-జి సేవలను మాత్రమే అందిస్తూ, అదనపు స్పెక్ట్రమ్‌ను పొందగలిగాయి.

2016 అక్టోబర్‌లో 4-జి స్పెక్ట్రమ్‌యొక్క వేలంపాట 5 రోజులపాటు సాగి ప్రభుత్వం 65,789 కోట్ల రూ॥ను పొందగలిగింది. 5 లక్షల 60వేల కోట్ల విలువైనదిగా భావించిన స్పెక్ట్రమ్‌ను వేలంపాటద్వారా అందులో కేవలం 11శాతం ధరకు అమ్మివేయటం జరిగింది. ఇతర ప్రైవేటు టెలికాం సంస్థలతోపాటుగా ఎయిర్టెల్ 14,244 కోట్ల రూ॥, రిలయన్స్ జియో 13,672 కోట్ల రూ॥, ఐడియా 12,798 కోట్ల రూ॥కు స్పెక్ట్రమ్‌ను పొందగలిగాయి.

పబ్లిక్ రంగ సంస్థలైన బిఎస్ఎన్ఎల్, ఎమ్‌టిఎన్ఎల్‌లు మినహా భారతదేశంలోని టెలికాం రంగ పరిశ్రమ 4-జి స్పెక్ట్రమ్ యుగంలోకి ప్రవేశించి, 4-జి సేవలను అందజేస్తున్నాయి. భారత టెలికాం రంగ పరిశ్రమ 5-జి సేవలను అందజేయటానికి సంసిద్ధమవుతుండగా, బిఎస్ఎన్ఎల్ ఇంకా 4-జి స్పెక్ట్రమ్ కేటాయింపులకోసం వేచి చూస్తోంది. 2019 జూన్ నాటికి ప్రైవేటురంగ టెలికాం సంస్థలు 5-జి సేవలను అందుబాటు లోకి తెచ్చే అవకాశముంది. బిఎస్ఎన్ఎల్‌కు 4-జి స్పెక్ట్రమ్‌ను కేటాయించరాదనే ప్రభుత్వ విధానం, స్పష్టంగా ప్రైవేటు టెలికాం సంస్థలకు తోడ్పడేదిగా వుంది.

ప్రైవేటు టెలికాంరంగ సంస్థలన్నీ ఇప్పటికే 4-జి కలిగివున్నాయి కనుక, ఇప్పుడిక బిఎస్ఎన్ఎల్‌కు 4-జి అవసరమేలేదని ఎన్‌డిపి ప్రభుత్వ మానసపుత్రిక నీతిఆయోగ్ చెబుతోంది. ఇప్పుడు ఒకవేళ 4-జి స్పెక్ట్రమ్ పొందినప్పటికీ బిఎస్ఎన్ఎల్ దానిద్వారా లాభాలు పొందలేదని వారే వాదిస్తున్నారు.

ప్రభుత్వం బిఎస్ఎన్ఎల్‌కు సామాగ్రిని సమకూర్చుకునేందుకు తప్పనిసరి పరిస్థితుల్లో అనుమతించినప్పుడు, బిఎస్ఎన్ఎల్ లాభాలు ఆర్జించిందనే వాస్తవం తర్వాత, ప్రభుత్వ వాదనలోని కవటత్వాన్ని చూడగలం. 2012 నుండి సామాగ్రి సేకరించటం ప్రారంభమై, యాజమాన్యం, ఉద్యోగులు, కార్మికులు కలిసికట్టుగా బిఎస్ఎన్ఎల్‌ను అభివృద్ధిలోకి తీసుకురావటానికి సమిష్టిగా శ్రమించారు. ఫలితంగా 2014-15 ఆర్థిక సం॥రంలో బిఎస్ఎన్ఎల్ నిర్వహణ ద్వారా రికార్డు స్థాయిలో 672 కోట్ల రూ॥ లాభాలను, 2015-16 సం॥కిగాను 3854 కోట్ల రూ॥ లాభాలను ఆర్జించింది. 2014-15 నాటి 8234 కోట్ల రూ॥నష్టాన్ని 2015-16 నాటికి 4859 కోట్ల రూ॥కు, 2016-17 నాటికి 4793 కోట్ల రూ॥కు తగ్గించగలిగింది.

బిఎస్ఎన్ఎల్ ఉద్యోగులకు ఇచ్చే జీతాల ఖర్చులు, మొత్తం ఆదాయంలో 65 శాతంగా వున్నాయని, ఇవే నష్టాలకు కారణమని, ప్రైవేటు టెలికాం రంగ సంస్థలలో లాగా అదే నిష్పత్తిలో బిఎస్ఎన్ఎల్లో ఉద్యోగులు వుండేట్లయితే, బిఎస్ఎన్ఎల్ ఓ లాభదాయక కంపెనీగా మనగలుగుతుందని బిఎస్ఎన్ఎల్ చైర్మన్ మరో కుటలమైన వాదన చేశాడు. ప్రభుత్వమే సృష్టించిన నష్టాలకు పరిష్కార మార్గంగా ఆయనే ఉద్యోగుల స్వచ్ఛంద పదవీ విరమణ పథకాన్ని ముందుకు తెచ్చాడు.

2000 సం॥లో టెలికాం శాఖలో పనిచేసే ప్రభుత్వ కార్మికులు, ఉద్యోగులలో అనేకమంది ఆనాడు నూతనంగా ఏర్పాటు అయిన బిఎస్ఎన్ఎల్ సంస్థలోకి బదలాయించబడ్డారు. వీరందరికీ ప్రభుత్వ పెన్షను పథకం, ఇతర సౌకర్యాలన్నీ వర్తిస్తాయని ప్రకటించారు. కాగా నేడు ఉద్యోగులకున్న హక్కులను నిరాకరిస్తూ, వారిని ఉద్యోగాలనుండి తొలగించి వేస్తూ ప్రభుత్వం తన బాధ్యతనుండి తప్పుకోజూస్తోంది. ఖర్చులను అదుపుచేసే పేరిట, ఇప్పటికే ఈ విధానం అమలుచేయటం ప్రారంభమైంది. ప్రయాణ శలవు రాయితీ (ఎల్టీసి), వైద్య సౌకర్యాలవంటి ఉద్యోగుల వివిధ సదుపాయా లన్నీ నిలిపివేస్తున్నారు.

కాగా, బిఎస్ఎన్ఎల్కు చెందిన భూములను, ఆస్తులను అమ్మివేయటం ద్వారా వచ్చిన ఆదాయాన్ని ప్రభుత్వ ఆదాయంగా బదలాయించవచ్చునని నీతీఆయోగ్ ప్రతిపాదిస్తోంది. టెలికాం టవర్లను పంచుకోవటం, మౌలిక సదుపాయాలను, శిక్షణా కేంద్రాలను అద్దెకివ్వటం వంటి ప్రతిపాదనలను మూడు యూనియన్లు ప్రభుత్వం ముందుంచగా, ఆ ప్రతిపాదనలను నిరాకరించటమే, బిఎస్ఎన్ఎల్ను ఆర్థికంగా తుడిచిపెట్టి ఆపై దానిని విదేశీ టెలికాం దిగ్గజ సంస్థలకు అమ్మివేసే ప్రభుత్వ నిజ ఉద్దేశ్యాలను స్పష్టంగా వెల్లడి చేస్తున్నాయి.

ఇదేదో లేనిపోని కల్పిత ఆరోపణ కాదు. ప్రభుత్వం యొక్క ఈ నాటకాన్ని గత రెండు దశాబ్దాలుగా మనం గమనిస్తూనే వున్నాం. ఓఎన్జిసి యొక్క అత్యధిక ఉత్పాదక సామర్థ్యాన్ని దెబ్బతీసే విధంగా ఓఎన్జిసికి చెందిన చమురు, సహజవాయు ఉత్పత్తి క్షేత్రాలను ప్రభుత్వం వేలంపాట ద్వారా అమ్మకానికి సిద్ధంకావటం దీనికొక తాజా ఉదాహరణ. కార్మికులు, ఉద్యోగులనుండేగాక ఉన్నత స్థాయి అధికారుల నుండి కూడా ఈ చర్యకు వ్యతిరేకంగా తీవ్రమైన నిరసన వ్యక్తంకావటంతో ప్రభుత్వం ఈ నిర్ణయాన్ని ఉపసంహరించుకుంది.

బిఎస్ఎన్ఎల్ ఉద్యోగులకు చెల్లించేందుకు ప్రభుత్వం కొన్ని కోట్ల రూ॥ ధనాన్ని విడుదల చేసింది. బ్యాంకు రుణాలు అందజేయడానికి వీలుగా రాష్ట్రపతి అనుమతి పొందింది. తక్షణం 'స్వచ్ఛంద పదవీ విరమణ'ను (విఆర్ఎస్) ప్రకటించి, బిఎస్ఎన్ఎల్ ఆస్తుల అమ్మకాన్ని ప్రారంభించింది. కనుక, ఈ రంగంలో పనిచేసే కార్మికులు, ఉద్యోగులంతా తమ ఉద్యోగాల రక్షణకోసం పోరాడుతూనే విదేశీ టెలికాం రంగ దిగ్గజాలకు బిఎస్ఎన్ఎల్ను అమ్మివేసే ప్రభుత్వ పథకాన్ని ప్రతిఘటించటానికి సంసిద్ధులు కావాలి.

○○○○○